

الحمد لله رب العالمين ط والصلوة والسلام على سيد المرسلين

اما بعد فأعوذ بالله من الشيطان الرجيم ط بسم الله الرحمن الرحيم ط

فلسفۂ نماز

از افادات۔ غزالی زماں علامہ سید احمد سعید کاظمی رحمۃ اللہ علیہ

ترتیب۔ خلیل احمد رانا

عالم کا ہر فرد اللہ کی عبادت اور اس کی تسبیح میں مشغول ہے، قرآن کریم میں اللہ تعالیٰ نے ارشاد فرمایا!

وان من شئی الا یسبح بحمدہ

(کوئی شے ایسی نہیں جو اللہ کی حمد کے ساتھ اس کی تسبیح نہ کرتی ہو)

ہر چیز کی تسبیح اس کے شایان شان اور مقتضائے حال کے موافق ہے، جو چیز جس حال میں ہے، اُسی حال میں اپنے رب کی تسبیح و عبادت کر رہی ہے، درخت، پہاڑ اور ہر بلند چیز قیام کی حالت میں اس کی تسبیح خواں ہے، اوپر آسمان، نیچے چوپائے، عالم رکوع میں ”سبحان ربی العظیم“ کہہ رہے ہیں۔ حشرات الارض اور بعض دوسری مخلوقات زمین پر سجدہ ریز ہو کر ”سبحان ربی الاعلیٰ“ پکار رہی ہیں، زمین اور اس کے ساتھ کئی چیزیں حالت قعود میں اپنے معبود برحق کی عظمت والوہیت کی شہادت دے رہی ہیں، پرندوں کو دیکھئے صف بستہ ہو کر اپنے رب کی حمد کے ترانے گارہے ہیں، دریاؤں پر نظر ڈالئے حرکت کی حالت میں اپنے مالک حقیقی کے عبادت گزار ہیں، درختوں کو دیکھئے چپ چاپ اپنے محبوب کی یاد میں محو ہیں، غرض قیام و قعود، رکوع و سجود، سکون و تحرک جس حال میں جو چیز جہاں نظر آتی ہے، اپنے رب کی تسبیح و ثنا میں مصروف و مشغول ہے۔

چونکہ انسان ان تمام افراد کائنات کی حقیقتوں کا جامع ہے، اس لئے ضروری تھا کہ اس کی عبادت عالم کے ہر فرد کا مجموعہ ہو، لہذا معبود حقیقی نے بہ تقاضائے حکمت افراد کائنات کی عبادتوں کے مختلف اور متعدد طریقے انسان کی عبادت میں شامل کر دیئے، قیام و قعود، رکوع و سجود ان تمام چیزوں کی عبادتوں کا عطر ہیں، جو ان حالتوں میں رب کریم کی عبادت کرتے ہیں، نماز میں سکون بھی ہے اور حرکت بھی، قیام سے رکوع اور رکوع سے سجود کی طرف منتقل ہونا حرکت ہے اور صف بستہ کھڑے ہو کر **وقوموا للہ قانتین** کا حکم بجالانا سکون ہے، اس بیان پر غور کرنے سے اچھی طرح واضح ہو جائے گا کہ ہماری نماز ایسی عبادت ہے جو فطرت انسانی کے عین مطابق اور اس کی حقیقت کی شان کے لائق ہے۔

دوسرے مذاہب نے بھی رب کریم کی بارگاہ میں حاضری اور اس کی عبادت کے طریقے بتائے ہیں، لیکن اُن تمام میں نماز کی سی جامعیت ہے نہ مقتضائے فطرت کی رعایت، جب یہ نہیں تو اُن معنوی و روحانی خوبیوں کا کیا ذکر جو اسلامی نماز کی روح و رواں ہے۔

جس طرح پیغمبر اسلام ہادی برحق حضرت محمد رسول اللہ صلی اللہ علیہ وسلم جمیع انبیاء کرام علیہم الصلوٰۃ والسلام کے تمام کمالات علمیہ و عملیہ بلکہ ساری مخلوقات کی ہر خوبی کے جامع و حامل ہیں، اسی طرح آپ کا دین مقدس دین اسلام تمام تمام ادیان عالم کی خوبیوں اور محامد و مکارم و فضائل و کمالات کا عطر و خلاصہ ہے، بالکل اسی طرح سید عالم نور مجسم صلی اللہ علیہ وسلم کی تعلیم فرمائی ہوئی نماز تمام مذاہب کی عبادتوں اور نمازوں کا بہترین لب لباب ہے۔

اہل بصیرت حضرات سے یہ امر مخفی نہیں کہ بعض اہل مذاہب کی نماز صرف سجدہ تھا، بعض کی نمازوں کیں صرف رکوع تھا، بعض اہل مذاہب کی نماز محض قیام پر منحصر تھی، بعض جہلاء چند بے معنی حرکتوں کے مجموعے کو عبادت سمجھتے تھے، ہمارے دین میں ان تمام عبادات کی ناقص اور منفرد صورتوں کو بہترین اور فطری اصول کی ترتیب کے ساتھ مرتب کر کے اس حقیقت کا اعلان کر دیا کہ جس اہل مذہب کو اپنی مذہبی عبادت کی محبوب صورت کی تلاش ہو، وہ اسلامی عبادت (نماز) کو قبول کرے، اس دولت کو پا کر وہ اپنے سرمایہ عبادت میں کسی قسم کی کمی محسوس نہ کرے گا، بلکہ جو کچھ اس نے وہاں چھوڑا ہے اس سے بہت زیادہ پائے گا۔

گویا انسان کے لئے اسلام کے سوا اب کوئی دین قابل عمل رہا ہی نہیں، اس لئے تمام ادیان عالم کے انوار و حقائق اسلام میں اس طرح مدغم ہو گئے جس طرح بحرِ خار میں شبنم کے چند قطرے۔

نماز ہر دن رات میں پانچ مرتبہ خدا کی عبادت کا وہ خاص طریقہ، جسے حضور نبی کریم صلی اللہ علیہ وسلم نے ادا کر کے سکھایا،

نماز کہلاتا ہے، تو گویا حضور نبی کریم صلی اللہ علیہ وسلم کی اداؤں کا نام طریقہ نماز ہے، بلکہ یوں کہیے کہ طریقہ نماز آسمانی تحفہ ہے جو معراج کی رات ملا، آسمانوں میں حضور صلی اللہ علیہ وسلم کا نام مبارک ”احمد“ ہے اور نماز بھی لفظ ”احمد“ صلی اللہ علیہ وسلم کی شکل ہے، دیکھئے قیام ”ا“ (الف) ہے، رکوع ”ح“ (حاء) ہے، سجدہ ”م“ (میم) ہے اور قعدہ ”ذ“ (ذال) ہے۔

اعمال صالحہ میں نماز سب سے افضل و مقدم ہے، اکثر مسلمان نماز پڑھتے ہیں مگر نماز کی خوبیوں سے پوری طرح واقف نہیں، حدیث شریف میں ہے!

”اسلام کی بنیاد پانچ چیزیں ہیں، (۱) کلمہ شہادت (اس بات کی گواہی دینا کہ اللہ کے سوا کوئی معبود نہیں اور محمد صلی اللہ علیہ وسلم اس کے بندے اور رسول ہیں، اور (۲) نماز اور (۳) زکوٰۃ اور (۴) حج اور (۵) رمضان کے روزے (متفق علیہ)

اگر غور سے دیکھا جائے تو نماز ان پانچوں کا مجموعہ ہے، ہر نمازی تشہد میں اللہ تعالیٰ کی الوہیت اور حضرت محمد صلی اللہ علیہ وسلم کی عہدیت و رسالت کی گواہی دیتا ہے، معلوم ہوا کہ نماز میں اسلام کی پہلی بنیاد یعنی کلمہ شہادت موجود ہے۔ اسی طرح نماز میں زکوٰۃ کی جھلک بھی پائی جاتی ہے اور وہ اس طرح کہ نمازی جو کپڑا ستر عورت اور جسم ڈھانکنے کے لئے نماز پڑھنے کی نیت سے خرید کر پہنتا ہے، وہ اللہ تعالیٰ کی رضا اور خوشنودی حاصل کرنے کے لئے ہے، یہ لباس جو شرعاً مال ہے اس کو اللہ تعالیٰ کی عبادت میں صرف کرنا بمنزلہ زکوٰۃ ہے، اور وہ نمازی جتنی دیر تک نماز میں مشغول رہے گا کھانے پینے اور ہر قسم کی حوائج بشریہ کے پورا کرنے سے بھی باز رہے گا، عبادت کی نیت سے نمازی کا ان چیزوں سے باز رہنا بمنزلہ روزہ ہے، پھر سمت کعبہ کی طرف متوجہ ہو کر کھڑا ہونا اور بیٹھنا، رکوع اور سجدہ کرنا بمنزلہ حج کے ہے۔

نماز ہر سمجھ بوجھ والے بالغ مرد اور عورت فرض ہے، جب لڑکا، لڑکی کی عمر سات سال ہو جائے تو نماز پڑھنا سکھایا جائے اور جب دس برس کے ہو جائیں تو مار کر پڑھانی چاہیے کیونکہ تر شاخ کو جدھر پھیریں پھر جاتی ہے اور جب خشک ہو جائے تو یہ حالت نہیں رہتی۔

اسلام جتنی نماز کی تاکید ہے کسی عبادت کی نہیں، اس کے فضائل بہت ہیں اور اس کے چھوڑنے والوں کے لئے بڑے بڑے دردناک عذاب مقرر ہیں، اس میں ایک ایسی بات ہے جو کسی عبادت میں نہیں جس کو اللہ تعالیٰ خود فرماتا ہے! **ان الصلوٰۃ تنہی عن الفحشاء والمنکر (القرآن)** یعنی نماز برائی اور بے حیائی سے روکتی ہے۔

بعض لوگوں کو یہاں تردد لاحق ہوتا ہے کہ اگر نماز واقعی برائیوں سے روکتی ہے تو نماز پڑھنے کے باوجود مسلمانوں سے منکرات کا صدور کیسے ہو جاتا ہے؟ نماز کا مقتضاء تو یہ ہے کہ نمازی کو برائیوں سے باز رکھے، کیونکہ نماز ایک ایسی چیز ہے جس میں انسان خدا کی بارگاہ میں حاضر ہو کر اپنی بندگی کا اعتراف اور خدا کی معبودیت اور اس کی اطاعت کا عہد اور اقرار کرتا ہے، اس عہد و اقرار کا تقاضا یہ ہے کہ انسان اس پر قائم رہے، ظاہر ہے کہ جب وہ اس قول و قرار اور عہد و پیمان پر قائم قائم نہیں رہتا اور برائیوں کا ارتکاب کرتا ہے تو اس کا یہ مطلب نہیں کہ نماز کا تقاضا بدل گیا، کیونکہ اگر نمازی، نماز کا تقاضا پورا نہ کرے تو یہ اس کا اپنا قصور ہے، اس کی نماز اسے زبان حال سے روک رہی ہے کہ تو نے معصیت اور برائی سے باز رہنے کا جو عہد و پیمان کیا تھا اس کی خلاف ورزی نہ کر، لیکن اس کے باوجود اکثر لوگ ایسے ہیں جو نماز پڑھنے کے باوجود نماز کے تقاضوں کو پورا نہیں کرتے، اس کی مثال بالکل ایسی ہے کہ انسانیت کا تقاضا رحم دلی و حسن خلق اور لوگوں کے ساتھ مہربانی کرنا ہے، اب جو لوگ انسان ہونے کے باوجود سنگدلی، بے رحمی اور درندگی کا مظاہرہ کرتے ہیں اور انسانیت کے تقاضوں کو پورا نہیں کرتے، انسانیت انہیں وحشیت و بربریت سے روکتی ہے، مگر وہ روکے نہیں رکتے، صرف نماز ہی فواحش و منکرات سے نہیں روکتی بلکہ اللہ تعالیٰ خود بھی روکتا ہے، جیسا کہ قرآن کریم میں ارشاد ہے!

ان الله يا مربي العدل والاحسان و ابتاء ذی القربى وينهى عن الفحشاء والمنکر

خود اللہ تعالیٰ نے فرمایا ”**عن الفحشاء والمنکر**“، معلوم ہوا کہ نماز بھی فواحش و منکرات سے روکتی ہے اور اللہ تعالیٰ بھی بے حیائی اور برے کاموں سے روکتا ہے، لیکن جو لوگ اللہ تعالیٰ کے منع کرنے کے باوجود نہیں رکتے، وہ نماز کے روکنے سے کہاں رُک سکتے ہیں،، معلوم ہوا کہ برائی سے رکنے کا تقاضا اور ہے اور برائی سے رکنایہ علیحدہ بات ہے، ان دونوں میں کوئی تعارض نہیں۔ اس کے دوسرے معنی یہ ہوئے کہ نماز روحانی امراض کی ایک دوا ہے، جس طرح جسمانی دواؤں میں بعض امراض کو روکنے اور دور کرنے کی خاصیتیں ہوتی ہیں، اسی طرح نماز میں بھی فواحش اور منکرات سے روکنے اور انہیں دور کرنے کی خاصیت پائی جاتی

ہے، لیکن اس قسم کی خاصیتوں کے ظاہر ہونے کی پہلی شرط یہ ہے کہ جس دوا کو ہم نے جو فائدہ حاصل کرنے کے لئے استعمال کیا ہے اس کے بعد ہم کوئی ایسی چیز استعمال نہ کریں جو اس فائدہ کو ضائع کر دے، اگر اس کے خلاف کیا گیا تو دوا کی خاصیت کبھی ظاہر نہ ہوگی اور اس دوا سے مطلوبہ فائدہ حاصل نہ ہوگا، بلکہ مضر چیزوں کا نقصان مفید دواؤں کی خاصیتوں اور فوائد پر غالب آ جائے گا۔

بالکل اسی طرح ایک شخص نماز پڑھنے کے بعد جھوٹ بولتا ہے یا کسی کی غیبت کرتا ہے یا اس سے معصیت صادر ہوتی ہے تو یقیناً وہ نماز کے اصل فوائد اور اس کی خاصیت سے محروم رہے گا، اس شخص کی محرومی کی وجہ یہ نہیں کہ نماز میں وہ فائدہ نہیں پایا جاتا، بلکہ اس کا سبب صرف یہ ہے کہ نمازی نے نماز کے بعد ایک ایسے فعل کا ارتکاب کیا جس کی مضرت نے نماز کی منفعتوں سے اسے محروم کر دیا۔

علاوہ ازیں اس بات کا انکار تو کوئی نہیں کر سکتا کہ نمازی جتنی دیر نماز میں مشغول رہتا ہے، اتنی دیر تک تو ہر حال اس کی نماز اسے فواحش اور منکرات سے روکتی ہے، اب اگر وہ نماز صحیح معنوں میں ادا کی ہے اور اس پر ہمیشگی اختیار کی تو نماز پڑھنے کے بعد بھی برائیوں سے محفوظ رہے گا، تو جو لوگ صحیح معنوں میں نماز ادا نہیں کرتے اور اس پر ہمیشگی اختیار نہیں کرتے تو اگر وہ ہمیشہ کے لئے برائی سے محفوظ نہیں رہ سکتے تو کم از کم نماز پڑھنے کے دوران تو یقیناً برائیوں اور فواحش سے محفوظ رہتے ہیں اور ان کے حسب حال نماز کا برائیوں اور بُرے کاموں سے رُکنا ان کے حق میں بلا تا مل پایا جاتا ہے۔

صحیح معنی میں نماز پڑھنے کا مفہوم یہ ہے کہ انسان صرف جسم اور جسمانی اعضاء اور زبان ہی سے ادا نہ کرے بلکہ اپنے دل میں خدا کی یاد، اس کا خوف اور اس کے لئے عاجزی کی کیفیت پیدا کر کے نماز کی متعفت اور اس کی روح کو حاصل کرے تو یقیناً اس کی نماز اسے فواحش و منکرات سے روک دے گی، اس سے برائی کا ارتکاب نہیں ہو سکے گا، اور اللہ تعالیٰ کے مقربین، مخلصین اور صالحین کی نمازیں اسی نوعیت کی ہوتی ہیں کہ وہ اللہ اکبر کہنے کے بعد حقیقتاً اس بات کو محسوس کرتے ہیں کہ وہ خدا کے دربار میں حاضر ہیں، وہ خدا کے روبرو کھڑے ہیں، خدا ان کے سامنے موجود ہے، ان کا دل خدا کی یاد میں مشغول اور ان کی روح بارگاہِ خداوندی میں حاضری کی لذتوں سے سرور ہوتی ہے، خشوع اور خضوع کی کیفیات سے ان کا دل و دماغ متاثر ہوتا ہے، **”قد افلح المؤمنون الذین ہم فی صلوٰتہم خاشعون“** کا مصداق ہوتے ہیں اور اس قسم کی نماز پر وہ ہمیشگی اختیار کرتے ہیں تو **”ان الصلوٰۃ تنہی عن الفحشاء والمنکر“** کے مطابق وہ فواحش و منکرات سے محفوظ رہتے ہیں۔

ماخذ

ماہنامہ ”قائد“ ملتان، شمارہ جولائی ۱۹۴۹ء

ماہنامہ ”السعد“ ملتان، شمارہ اپریل ۱۹۶۵ء

ذاتی یادداشتیں (راقم الحروف خلیل احمد رانا)

